

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ ṣaṭṣaptatitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṭsapṭatitamah sargaḥ ॥

śrīrāmēṇa vaiṣṇavaṃ dhanurārōpyāmōghēna śarēṇa
paraśurāmasya tapaḥprāptānāṃ puṇyalōkānāṃ vināśanaṃ
paraśurāmasya mahēndraparvataṃ pratyāgamanam

śrutvā tu jāmadagnyasya
vākyam dāśarathistadā |
gauravādyantritakathaḥ
pitū rāmamathābravīt || 1.76.1 ||

kṛtavānasi yat karma
śrutavānasmī bhārgava |
anurudhyāmahē brahman
piturānṛṇyamāsthitaḥ || 1.76.2 ||

vīryahīnamivāśaktaṃ
kṣatradharmēṇa bhārgava |
avajānāsi mē tējaḥ
paśya mē'dya parākramam || 1.76.3 ||

ityuktvā rāghavaḥ kruddhō
bhārgavasya varāyudham |

śaraṃ ca pratijagrāha

hastāllaghuparākramaḥ || 1.76.4 ||

ārōpya sa dhanū rāmaḥ

śaraṃ sajaṃ cakāra ha |

jāmadagnyaṃ tatō rāmaṃ

rāmaḥ kruddhō'bravīdidam || 1.76.5 ||

brāhmaṇō'sīti pūjyō mē

viśvāmitrakṛtēna ca |

tasmācchaktō na tē rāma

mōktuṃ prāṇaharaṃ śaram || 1.76.6 ||

imāṃ vā tvadgatiṃ rāma

tapōbalasamarjitān |

lōkānapratimān vāpi

haniṣyāmīti mē matiḥ || 1.76.7 ||

na hyayaṃ vaiṣṇavō divyaḥ

śaraḥ parapurañjayaḥ |

mōghaḥ patati vīryēṇa

baladarpavināśanaḥ || 1.76.8 ||

varāyudhadharaṃ rāmaṃ

draṣṭuṃ sarṣigaṇāḥ surāḥ |

pitāmahaṃ puraskṛtya

samētāstatra sarvaśaḥ || 1.76.9 ||

gandharvāpsarasaścaiva

siddhacāraṇakinnarāḥ |

yakṣarākṣasanāgāśca

tad draṣṭuṃ mahadadbhutam || 1.76.10 ||

jaḍīkṛtē tadā lōkē

rāmē varadhanurdharē |

nirvīryō jāmādagnyō'sau

rāmō rāmamudaikṣata || 1.76.11 ||

tējōbhīrgatavīryatvā -

jjāmādagnyō jaḍīkṛtaḥ |

rāmaṃ kamalapatrākṣaṃ

mandaṃ mandamuvāca ha || 1.76.12 ||

kāśyapāya mayā dattā

yadā pūrvaṃ vasundharā |

viṣayē mē na vastavya -

miti mām kāśyapō'bravīt || 1.76.13 ||

sō'haṃ guruvacaḥ kurvan

ṛthivyāṃ na vasē niśām |

tadāprabhṛti kākutstha

kṛtā mē kāśyapasya ha || 1.76.14 ||

tāmimāṃ madgatiṃ vīra

hantuṃ nārhasi rāghava |

manōjavāṃ gamiṣyāmi

mahēndraṃ parvatōttamam || 1.76.15 ||

lōkāstvapatimā rāma

nirjītāstapasā mayā |

jahi tāñcharamukhyēna

mā bhūt kālasya paryayaḥ || 1.76.16 ||

akṣayyaṃ madhuhantāraṃ

jānāmi tvāṃ surēśvaram |

dhanuṣō'sya parāmarśāt

svasti tē'stu parantapa || 1.76.17 ||

ētē suragaṇāḥ sarvē

nirīkṣantē samāgatāḥ |

tvāmapratimakarmāṇa -

mapratidvandvamāhavē || 1.76.18 ||

na cēyaṃ mama kākutstha

vrīḍā bhavitumarhati |

tvayā trailōkyanāthēna

yadahaṃ vimukhīkṛtaḥ || 1.76.19 ||

śaramapratimaṃ rāma

mōktumarhasi suvrata |

śaramōkṣē gamiṣyāmi

mahēndraṃ parvatōttamam || 1.76.20 ||

tathā bruvati rāmē tu

jāmadagnyē pratāpavān |

rāmō dāśarathiḥ śrīmāṃ -

ścikṣēpa śaramuttamam || 1.76.21 ||

sa hatān dṛśya rāmēṇa

svān lōkāṃstapasārjitān |

jāmadagnyō jagāmāśu

mahēndraṃ parvatōttamam || 1.76.22 ||

tatō vitimirāḥ sarvā

dīśaścōpadiśastathā |

surāḥ sarṣigaṇā rāmaṃ

praśaśaṃsurudāyudham || 1.76.23 ||

rāmaṃ dāśarathiṃ rāmō

jāmadagnyaḥ prapūjitaḥ |

tataḥ pradakṣiṇīkṛtya

jagāmātmagatiṃ prabhuh || 1.76.24 ||

|| ityārṣē śrīmadrāmāyaṇē vālmikīyē ādikāvyē

bālakāṇḍē ṣaṣaptatitamaḥ sargaḥ ||